



မနုဿိက

ကဗျာများ

ဟိန်းဆက်သွင်

" နောက်ဆုံးဖန်ဆင်းခြင်း "

အလုံးစုံကို ဖန်ဆင်းပြီးသော၊

ထိုညဦးဝယ် ...၊

ဘုရားသခင်သည် ...

အလွမ်းကို ဖန်ဆင်းတော်မူ၏။

*** *** ***

" စိတ်လိုလက်ရ "

ယခုဇာတ်မှာ ...

အမှုပတ်စရာပဲ၊

သုဘဒ္ဒါအသည်းနဲ့ ... ခင်။

မနောသရုပ်အရမှာ ...
သဘောယုတ်လှပါတဲ့ ၊
သောနုတ္တရ၊ ပမာလည်း
ငါ ... မဖြစ်ချင်။

ဖြစ်ချင်းဖြစ် ...
ချစ်ခြင်းတစ်ခေတ်မှာ
စစ်မခင်းဖြစ်ဘဲ၊
သမုဒယ ဇာတ်အဆန်မှာ ...
မရှုမလှ အသတ်ခံဖို့ ...
ဒုတိယ၊ ဆဒ္ဒန် ဖြစ်ပါရစေ။ ။

*** *** ***

" အချစ်နိဂုံး "

ကမ္ဘာကြီး အရည်ပျော်သွားတဲ့

နေ့ကိုရောက်ရင်၊

ကိုယ်တို့ ...

တစ်ယောက်ကို တစ်ယောက်၊

မေ့ပစ်ကြရအောင်လား ...

အချစ်။ ။

*** *** ***

" လက်ထပ်ကြသူများ "

ဟိုတယ် ခန်းမ၊

အလှအပ တန်ဆာခင်း၊

ရွှေတွင်းငွေတွင်း ပယင်းဒုတ္တာ ...

ရွှေဧည့်လာများ တဖွဲဖွဲ။

ရပ်ကွက် လမ်းမ၊ နံဘေး၊

တဲအိမ်ကလေးရှေ့နားက၊

ဝါးမဏ္ဍပ်အတွင်းမှာ လည်း ...

မင်္ဂလာဆွမ်းကျွေး အလှူပွဲ။

ဘယ်သူတွေ ...

ပိုချစ်ကြသလဲ။

ဘယ်သူတွေ ...

ပိုချစ်ကြမလဲ။

ဘယ်သူမှ ...

မသဲကွဲ။

ဟိန်းဆက်သွင်

1:17(am)

5/2/17

" သင်ခန်းစာ- ၁ "

စိတ်တထင့်ထင့် ၊ အိပ်ခွင့်မရ

လွမ်းတဲ့ ညမှာ ...

အိပ်ရာလေးက ပြောလာတယ်။

" ငါ့ပေါ်လူးလွန့်၊ မတွန့်လိမ့်နဲ့
ငြိမ်ငြိမ်အိပ်ပါ ကိုယ့်လူရာ
အပူမများ စမ်းပါနဲ့ "

သက်ပြင်းကိုချ၊ ငုတ်တုတ်ထထိုင်
ခဏမှိုငြင်ငေး၊ အိပ်ရာလေးပေါ်
အတွေးထွေပြား၊ ကိုယ်စဉ်းစားရင်း
စကားချေပ ဆိုမိတယ်။

" အိပ်ချင်ပါရဲ့ ၊ ဒါပေမဲ့ကွယ်
ကိုယ်နဲ့ သူနဲ့ ၊ အယူမတည့်
အပူဖွဲ့လျက်၊ ညနက်သန်းခေါင်
ငေးငေါင်နိုးထ၊ အိပ်မရဘူး
ကြာရင်ရူးရပါတော့မယ် "

စကားအဆုံး၊ လှဲချတုန်းမှာ
အိပ်ရာလေးက . .

သဘောကျစွာ ရယ်ပါတယ်။

" ဒီမှာ ကိုယ့်လူ၊ ပူတတ်ရန်ကော
တွေးမပူနဲ့ . . . ဘေးလူမျက်စိနောက်တယ်ဗျာ။
ခင်ဗျားသာ ရူး၊ ခင်ဗျားသာ ကြောင်၊
ခင်ဗျားသာ ပေါ၊ ကျုပ်ကပြောမယ်။
ဒီအချိန်ဆို၊ ဟိုက အိပ်စက်
အိပ်မက်မက်လို့၊ အိပ်မက်ထဲများ
အခြားတစ်ယောက်နဲ့ ပျော်လောက်ပြီ "

အိပ်ရာလေးစကား၊ ကျွန်တော်ကြားမှ
မှားမှန်းသိတုန်း၊ ဝုန်းခနဲလှဲ
တုန်းခနဲပဲ . . .
ပြီလဲ အိပ်စက် လိုက်တော့တယ်။

" အရုဏ်နိုး မန္တန် "

ခရီးတပြ၊ မနီးကြသေး၊

ခဏဝေးနေ၊ ညရေးရှည်ပြီ။

ညတွေ ညတွေ၊ လှမနေဘူး၊

နေ့နေ အလင်း၊ ညခင်းထဲ ... ပျောက်၊

မနက်ရောက်ဖို့ ၊ ဘယ်လောက်ကြာကြာ၊

စောင့်ရမှာ လဲ။

စောင့်ဆဲ မျှော်ဆဲ၊ အဖော်ကွဲကွာ၊

ခေါ်လည်း မလာအား၊ နှလုံးသားထဲ၊

စကား ခွန်းချို၊ မျက်ဝန်းစိုရွန်း၊

နှုတ်ခမ်း ငုံ့ပွင့်၊ သခင့် လက်သွယ်၊

ညိုညက်နွယ်လေး၊ မြင်၊ တွေး၊ ထိတွေ့၊

ကိုယ်ငွေ့ နွေးစက်၊ အိပ်မက်၊ မက်တယ်။

အိပ်မက်ထဲမှာ ၊ သူ ... လာ၊ နှိုး၊ လှုပ်၊

ငုတ်တုတ် ... ထ၊ ထိုင်၊ ငိုငိုလျက်ငေးမော၊

နိုးသော ညတာ၊ ရှည်ပြန်ပါရဲ့ ။

ထို၊ ထို ... ညတွေ၊ အသချေပဲ၊
ရင် ... ကြေ၊ ကွဲအက်၊ နွေပင့်သက်နဲ့
အိပ်မက်ရှည် ... ဆိုး၊ တစ်ရေးနိုးတိုင်း၊
ထိတ်စိုးအာရုံ၊ သွေးတစ်ခုန့်မှာ ၊
ဆွေးရုံမက၊ သက်ပြင်း၊ ချ ... မော၊
ညတော ပိန်းပိတ်၊ အမှောင်ရိပ်ထဲ၊
စိတ္တဇ ... နာ၊ အတိတ်မှာ ... လှည့်၊
မှောင်နဲ့ မဲမဲ၊ ကြေကွဲ လန့်ထိတ်၊
လိပ်ပြာ မောဟိုက်၊ တိုးသဲ့ ရှိုက်နင့်၊
သခင့် ထံပါး၊ စိတ်များ စွာ ... လွှတ်၊
ညရှည် ... ဝဋ်ခါး၊ အမှောင်ဓားနဲ့ ၊
နိုးကြား လွန့်လူး၊ အလွမ်းဆူးနဲ့ ၊
ရူးသွပ် ငွေ့ရှိန်၊ ဇီဝိန် ... နာမ်၊ ရုပ်၊
မကြွေပြုတ်ခင်၊ နွေရုပ်သွင်လွှာ၊
တိမ်ပဝါ ... ဖယ်၊ ထိန်ကာသွယ်လို့ ၊
ကျိန်စာ ပြယ်ပြေး၊ နေခြည်နွေးရန်၊
ကျေးဇူးပြုလျက်၊ ညကို ဝှက်၍ ၊
နံနက်များကို နှိုးပေးပါ။ ။
